

උපදේශනය පිළිබඳ පශ්චාත් උපාධි ඩිප්ලෝමා (අර්ධ කාලීන) පාඨමාලාව
අධ්‍යාපන මනෝවිද්‍යා අධ්‍යයනාංශය, අධ්‍යාපන පීඨය, කොළඹ විශ්වවිද්‍යාලය
පාඨමාලාවට බඳවා ගැනීම පිළිබඳ විස්තර පත්‍රිකාව

(අදාළ පුවත්පත් නිවේදනය අනුව ඉල්ලුම්පත්‍රය සමග නිකුත් කරන ලද්දකි)

පරමාර්ථය

ශ්‍රී ලංකාවේ උපදේශන ක්‍ෂේත්‍රයට පූර්ණ ලෙස දායක වියහැකි විද්වත් වෘත්තිකයින් බිහිකරීම මෙම පාඨමාලාවේ පරමාර්ථයයි. උපදේශන මනෝවිද්‍යා ක්‍ෂේත්‍රයේ කාලීන වලංගුතාවෙන් යුතු සෛද්ධාන්තික පදනමක් මත ලබාදෙන වෘත්තීය කුසලතා පුහුණුව තුළින් මනෝවිද්‍යාත්මක, අධ්‍යාපනික, පවුල් හා වෘත්තීය උපදේශනය හා ප්‍රතිකාරක මැදිහත්වීම් සඳහා පාඨමාලාලාභීන් සුදානම් කරනු ලැබේ.

1992 වර්ෂයේදී ආරම්භ කරන ලද මෙම පාඨමාලාව උපදේශනය පිළිබඳ මෙරට ආරම්භ වූ ප්‍රථම පාඨමාලාව මෙන්ම වඩාත් පිළිගන්නා වූ උසස්ම පාඨමාලාව වශයෙන් සැලකිය හැකිය. සිසුන් 24 දෙනෙකුගෙන් පමණ ආරම්භ කරන ලද පාඨමාලාවට දැනට වර්ෂයකට සිසුන් 60ක් පමණ බඳවාගනු ලබයි. කම්කරු හා වෘත්තීය පුහුණු අතුව අමාත්‍යාංශ කිහිපයකින්ම සිය දෙපාර්තමේන්තුවල උසස් තනතුරු වලට බඳවා ගැනීමේ හා උසස් කිරීම් සඳහා නිර්දේශය සුදුසුකමක් වශයෙන් ද මෙම පාඨමාලාව පිළිගනු ලබයි. 2010 සිට විෂය මාලාව යාවත්කාලීන කරන ලද මෙම පාඨමාලාව උපදේශන ක්‍ෂේත්‍රයේ කාලීන නම්‍යතා හා නව ප්‍රවේශයක් අනුව නවීකරණය කර ඇත. 2015 වසරේදී ඇරඹෙන්නේ එහි දහතුන්වැනි කණ්ඩායම වේ.

විශ්වවිද්‍යාලීය අධ්‍යාපන මනෝවිද්‍යා අධ්‍යයනාංශයේ මහාචාර්ය හා ආචාර්යවරුන් සමග ක්‍ෂේත්‍රයේ පළපුරුදු ප්‍රවීණ ආචාර්ය මණ්ඩලයක් විසින් මෙම පාඨමාලාවේ ඉගැන්වීම් හා පුහුණු කටයුතු මෙහෙයවනු ලැබේ. මහාචාර්යවරුන්, සායනික මනෝවිද්‍යාඥයින්, මනෝවිද්‍යා විශේෂඥයින්, මනෝවෛද්‍යවරු සහ පුහුණු උපදේශකවරුන්ගෙන් ද එම ආචාර්ය මණ්ඩලය සමන්විත වේ.

ශ්‍රී ලාංකික සමාජයට කාලීනව අවශ්‍ය වී ඇති මනෝසමාජීය සහාය සේවා සැලසීම සඳහා වූ විශේෂිත පුහුණුවක් ද මෙම පාඨමාලාවෙන් ලබාදීමට නියමිතය. ස්වභාවික ව්‍යසන මෙන්ම විවිධ වූ ප්‍රභවයන් හේතුවෙන් පුද්ගලයින් තුළ ජනිත වන කාංසා, ආතති හා ක්ලමට තත්ත්වයන්ට ඔරොත්තුවීම සඳහා බාල, තරුණ හා වැඩිහිටි සෑම සහාය වීමට හැකි වෘත්තිකයින් පාඨමාලාවෙන් බිහිවනු ඇතැයි අපේක්‍ෂා කෙරේ.

උපදේශන ක්‍ෂේත්‍රයන්හි නියැලී පාඨමාලාලාභීන්ගේ වෘත්තීය සංවර්ධනය සහ ඔවුන්ගේ සේවලාභීන් වන විවිධ වයස් මට්ටම්වල සිසුන්ගේ උපදේශන අවශ්‍යතා ඉටුකරලීමට අදාළ වූ අධ්‍යාපනික උපදේශනය, සෑම වයස් කාණ්ඩයකටම අයත් වුවන්ගේ අවශ්‍යතා සපුරාලීම සඳහා වූ වෘත්තීය, මනෝවිද්‍යාත්මක සහ පවුල් උපදේශනය යන අංශ මෙම පාඨමාලාවෙන් ආවරණය වේ.

අරමුණු

1. උපදේශන සේවා වෘත්තිකයකු සතු විය යුතු
 - 1.1 දැනුම, කුසලතා සහ ආකල්ප සංවර්ධනය
 - 1.2 පෞරුෂ ගුණාංග සහ ආචාර ධර්ම ප්‍රගුණ කිරීම
2. විද්‍යාත්මක පදනමක් මත උපදේශන ක්‍ෂේත්‍රය සංවර්ධනය කිරීම
3. සේවලාභීන්ට වලංගුතාවෙන් යුතු පුද්ගල, අධ්‍යාපනික, වෘත්තීය, පවුල් සහ විශේෂ අංශයන්හි උපදේශන සේවා ලබාදීම.

සුදුසුකම්

1. පිළිගත් විශ්ව විද්‍යාලයකින් ලබාගත් උපාධියක් සහිතවීම.
2. රාජ්‍ය ආයතන හා උසස් අධ්‍යාපනික ආයතනවල උපදේශන සේවා හෝ උපදේශන පරිපාලන කටයුතු හෝ ඉගැන්වීමේ නියැලී අයකුවීම/නියැලීමට අපේක්ෂා කරන අයකුවීම.
3. පාඨමාලාව පැවැත්වෙන මාස 15ක කාලය තුළ සෙනසුරාදා සහ ඉරිදා දිනවලදී සහ පාසල්/රජයේ නිවාඩු දිනවලදී සේවයෙන් නිදහස් කරන බවට එකඟ වෙමින් සේවා ප්‍රධානියාගෙන් ලත් අවසර ලිපියක් ඉදිරිපත් කිරීම.
4. පෞද්ගලික දුක් කරදර අඩුබව හා මනා ක්‍රියාශීලී ප්‍රසන්න පෞරුෂ ගුණාංගවලින් යුතුවීම.

තෝරා ගැනීමේදී පහත දැක්වෙන අයදුම්කරුවන් කෙරෙහි විශේෂ සැලකිල්ලක් යොමු කරනු ලැබේ.

1. උපදේශන සේවා වෘත්තිකයකු ලෙස සේවය කිරීම/හෝ දැනටමත් පාසලක, කාර්මික විද්‍යාලයක, විද්‍යා පීඨයක උපදේශකවරයකු වශයෙන් පත් කරනු ලැබ තිබීම. (මේ බව සනාථ කරන ලිපි ඉදිරිපත් කිරීම අවශ්‍ය වේ).
2. උපදේශන සේවා විෂය ඉගැන්වීමේ නිරතව සිටින පුද්ගලයන්, සමාජ සේවකයන්, වෛද්‍යමය/අර්ධ වෛද්‍යමය වෘත්තීන්හි නියැලෙන පුද්ගලයින්, පුනරුත්ථාපන, හැඩගැස්වීමේ හෝ වෙනත් මානුෂීය සේවාවක නිරතව සිටින පුද්ගලයින් කෙරේ වැඩි සැලකිල්ලක් දක්වනු ලැබේ.

පාඨමාලාවේ අන්තර්ගතය

1. උපදේශන සේවා මූලිකාංග
2. සාමාන්‍ය මනෝවිද්‍යාව
3. සංවර්ධන මනෝවිද්‍යාව
4. උපදේශන මනෝවිද්‍යාව
5. අසාමාන්‍ය මනෝවිද්‍යාව
6. මනෝවිද්‍යාත්මක උපදේශන සේවා ක්‍රම ශිල්ප
7. උපදේශනයේදී පරීක්ෂණ හා ඇගයීම්
8. උපදේශන කුසලතා හා ප්‍රායෝගික පුහුණුව
9. ව්‍යාපෘතිය/සුළු පර්යේෂණ නිබන්ධනය

ප්‍රායෝගික අත්දැකීම් හා පුහුණුව

ප්‍රායෝගික අත්දැකීම් සඳහා නියමිත වැඩ සටහනකට අනුව පුහුණු කටයුතු සිදුවේ.

පාඨමාලා ගාස්තු

පාඨමාලා ගාස්තුව රු. 90,000කි. මෙය පාඨමාලාවට ලියාපදිංචි වන අවස්ථාවේ දී එකවර ගෙවිය යුතුය. ගෙවන ලද පාඨමාලා ගාස්තු කිසිම හේතුවක් නිසා හෝ ආපසු ගෙවනු නොලැබේ. පාඨමාලා ගාස්තුවලට අනෙකුත් සියලුම වියදම් ඇතුළත් කර ඇති බැවින්, විභාග, විභාගවලට අවශ්‍ය ලිපිද්‍රව්‍ය හා වෙනත් වියදම්, ක්ෂේත්‍ර වාරිකා ආදියට ගාස්තු අය කරනු නොලැබේ.

තෝරා ගැනීමේ ක්‍රමය

සම්මුඛ පරීක්ෂණය

උපදේශන සේවා වෘත්තීයව අදාළ පෞරුෂමය ස්වභාවය හා ගති ලක්ෂණ, වෘත්තීමය ගුණාංග සහ ඉංග්‍රීසි දැනුම කෙරේ සැලකිල්ලක් දක්වනු ලැබේ.

සම්මුඛ පරීක්ෂණය සඳහා කැඳවනු ලබන්නේ පහත සඳහන් අවශ්‍යතා නිසි ලෙස සම්පූර්ණ කරන ලද අයදුම්කරුවන් පමණි.

- (1) ඉල්ලුම් පත්‍ර භාරගන්නා අවසන් දිනය වන විට නිසි ලෙස සම්පූර්ණ කරන ලද ඉල්ලුම් පත්‍ර කොළඹ විශ්වවිද්‍යාලය වෙත ලැබී තිබීම.
- (2) අයදුම් පත්‍රයේ සියලුම කොටස් නිසි ලෙස සම්පූර්ණ කොට තිබීම.
- (3) බඳවා ගැනීමේ දැන්වීමේ සඳහන් අවශ්‍යතා සියල්ල සපුරා තිබීම.

වෙනත් කරුණු

ඔබ දේශනවලින් 80% කට සහභාගි වුවහොත් පමණක් අවසාන පරීක්ෂණයට පෙනී සිටීමට අවසර දෙනු ලැබේ. දේශන ආරම්භයේ සිට අවසානය දක්වා රැඳී සිටිය යුතුය. ප්‍රායෝගික පුහුණුවීම් සියල්ලටමත්, වෘත්තීය පුහුණුවටත් පැමිණීම වෙන වෙනම ලේඛනගත කෙරේ. මෙම පාඨමාලාව හුදෙක් සිද්ධාන්තමය ඉගෙනුමට සීමා වුවක් නොව ප්‍රතිකාරක විධි ශිල්ප ආශ්‍රිත කුසලතා පුහුණුව ද අරමුණු කරගත්තක් බව අයදුම්කරුවන් හොඳින් තේරුම් ගත යුතුවේ. පැමිණීම පිළිබඳ රෙගුලාසි තදින් ක්‍රියාත්මක කරනු ලබන්නේ මෙම කුසලතා නිසිලෙස හා ප්‍රමාණවත් පරිදි අපේක්ෂකයින්ට ලබාදීමේ යහපත් වේතනාවෙනි.

ප්‍රායෝගික පුහුණුව අදියර කිහිපයකින් සිදුවේ. පුහුණු උපදේශකවරයකු යටතේ ලබාගන්නා සායනික ප්‍රායෝගික අත්දැකීම් ලැබීම අනිවාර්ය වේ. අයදුම්කරුගේ පහසුව අනුව එබඳු ආයතනයකින් හෝ පුද්ගලයෙක් සමග පුහුණුවීම් කටයුතු පිළියෙල කරගැනීම අයදුම්කරුගේ වගකීම වේ.

උපදේශන කුසලතා පුහුණු සැසිවලදී බැහැර යාමට අවසර දෙනු ලබන්නේ තමන් අසනීපවීම, පවුලේ සාමාජිකයකු සම්බන්ධ බරපතල යම් ගැටලුවක් බඳු ඉතා සීමිත කරුණු සම්බන්ධයෙන් පමණි. අසනීප සම්බන්ධයෙන් ගන්නා සෑම නිවාඩුවක්ම වෛද්‍ය සහතිකයක් මගින් සනාථ කළයුතු අතර එම වෛද්‍ය සහතික කොළඹ විශ්වවිද්‍යාලයේ ප්‍රධාන වෛද්‍ය නිලධාරී විසින් අනුමත කළ යුතුය. නිවාඩු ගන්නා කරුණු කොතරම් සාධාරණ වුවද ප්‍රායෝගික පුහුණුවලින් 80% කට වඩා සහභාගි නොවූ විට ඊළඟ වර්ෂයේ එම කොටස සම්පූර්ණ කරන තුරු විභාගයට පෙනී සිටීමට ඉඩ දෙනු නොලැබේ.

යම් හෙයකින් සාධාරණ කරුණක් නිසා විභාගයට පෙනී සිටීමට අවසර නොලබන අයට ගෙවීමකින් තොරව ඊළඟ වර්ෂයේ අවශ්‍ය කොටස් නැවත හැදෑරීමට ඉඩ දීමට සලකා බලනු ලැබේ.

පාඨමාලාවට අයදුම් කළ යුත්තේ ඉහත සඳහන් තත්ත්වයන් යටතේ මාස 15ක් පමණ ඉගෙනීමේ කටයුතුවල නිරතවීමට ඉඩ ප්‍රස්තාව තිබේදැයි යථාර්තවාදීව සලකා බැලීමෙන් පසුව පමණි. ඉහත කී කොන්දේසි පිළිබඳව ඔබගේ සේවා යෝජකයා සමග සාකච්ඡා කොට එකඟතාවයකට පැමිණීම පාඨමාලාව ආරම්භ කිරීමෙන් පසු මතුවන ගැටලු වලක්වා ගැනීමට උදව් වනු ඇත.

සෑම විටම පාඨමාලාවේ කටයුතුවලට සහභාගී විය නොහැකිවීමේ හේතු ලිඛිතව පාඨමාලාවේ සම්බන්ධීකාරක ආචාර්යවරයාට දැනුම් දිය යුතුවේ.

මෙම පාඨමාලාව සාර්ථකව සම්පූර්ණ කරන්නන්ට උපදේශන සේවා වෘත්තීයේ නිරතවීමට ඉඩ ප්‍රස්තා සැලසෙනු ඇත. අනාගතයේ රාජ්‍ය අංශයේ මෙන්ම පෞද්ගලික අංශයේ ද මේ ආශ්‍රිත රැකියා අවස්ථා බිහිවනු ඇතැයි අපේක්ෂා කරනු ලැබේ.